

26 ta' Settembru, 1989

Imħallfin: -

S.T.O. Hugh W. Harding B.A., LL.D., F.S.A., F.R.Hist.S.
- President

Onor. Joseph A. Herrera B.I.Can., Lic.Can., LL.D.

Onor. Carmelo A. Agius B.A., LL.D.

Il-Pulizija

versus

Onor. Perit Michael Falzon B.Arch., A&C.E., M.P.

**Drittijiet Fundamentali tal-Bniedem - Smigh Xieraq -
Rappresentanza Legali - Dritt għall-Avukat - Imputat,**

ta' l-Għażla – Dritt tal-Proċeduri Kriminali – Membru tal-Parlament – Avukat

Fil-Qorti tal-Maġistrati l-imputat deher f'kawża kriminali assistit minn avukat li kien membru tal-Parlament. Il-Qorti ddegretat li l-imputat ma setax ikun hekk assistit billi dan kien imur kontra l-artikolu 79 tal-Kodiċi ta' Organizzazzjoni u Proċedura Ċivili. L-imputat issollewa kwistjoni kostituzzjonali billi haas li dan kien jilledi d-dritt fundamentali tiegħu għal smiġħ xieraq, u l-Qorti tal-Maġistrati rreferit il-kwistjoni lill-Prim'Awla tal-Qorti Ċivili għad-deċiżjoni tagħha. Il-Prim'Awla ddisponiet mill-kwistjoni billi rriteniet li ma kien hemm ebda konfliitt lejn l-artikolu 79 tal-Kodiċi ta' Organizzazzjoni u Proċedura Ċivili u l-artikolu 39 tal-Kostituzzjoni. Fuq appell il-Qorti Kostituzzjonali rrevokat u sabet li l-artikolu 79 fuq imsemmi kien inkostituzzjonali. Il-Qorti rriteniet li l-Kostituzzjoni tagħti lill-imputat id-dritt li jagħżel hu r-rappresentanza legali tiegħu. Il-kliem "by a legal representative" użati fil-Kostituzzjoni ma jistgħux hliet ifissru l-istess haġa bħall-kliem "through legal assistance of his own choosing" użati fil-Konvenzjoni Ewropeja. Wara dak li ntqal il-Qorti daħlet fil-kwistjoni jekk artikolu 79(2) tal-Kodiċi ta' Organizzazzjoni u Proċedura Ċivili jmur kontra l-artikolu 39(6)(c) tal-Kostituzzjoni. Art. 39(6) tal-Kostituzzjoni bħall-artikolu 6(3)(c) tal-Konvenzjoni Ewropeja jirrigwarda persuni li jkunu akkużati b'reat kriminali biss. Il-Qorti kkonkludiet illi fl-ebda każ ma jista' jingħad li l-art. 39(6)(c) jista' jmur kontra l-każijiet imsemmija fl-art. 79(3)(a) għax dawn espressament ma jirrigwardawx proċediment ta' xorta kriminali. Tabilhaqq fid-deċiżjoni ARTICO vs ITALY il-Kummissjoni Ewropeja rriteniet li l-artikolu 6(3)(c) tal-Konvenzjoni Ewropeja "guarantees a right recognised as an essential feature of the concept of a fair trial. That provision guarantees to an accused person that proceedings against him will not take place without an adequate representation of the case for the defence. It guarantees the right to an effectual defence either in person or through a lawyer....." Il-Qorti kienet tal-fehma li l-prinċipji fuq citati stabbiliti mill-Kummissjoni Ewropeja japplikaw f'materja kriminali anke fil-każ ta' l-art. 39(1) tal-

Kostituzzjoni tar-Repubblika ta' Malta". Min ikun akkużat b'reat kriminali għandu d-dritt għal smiġh xieraq taht l-artikolu 39(1) u huwa għalhekk għandu dritt għal 'adequate representation' u d-dritt 'to an effectual defence', u jekk dan id-dritt tiegħu jkun qed jiġi negat b'leġislazzjoni, dik il-leġislazzjoni tkun qiegħda hemm kontra l-Kostituzzjoni.

B'hekk il-Qorti waslet għall-konkluzjoni illi l-imsemmi artikolu 79(2), in kwantu jolqot l-għazla ta' avukat fi proċessi kriminali fil-kazijiet stabbiliti fis-subartikolu sussegwenti (i.e. 3(b)(c)) huwa in vjolazzjoni tal-Kostituzzjoni.

Il-Qorti sostniet li hija haġa nota li n-numru tal-membri tal-klassi legali li jipprattikaw l-avukatura huwa pjuttost żgħir u li fost dawn l-avukati ftit huma l-avukat li jipprattikaw fi proċessi kriminali, speċjalment f'kawzi ta' l-entità tal-gravità bħal dawm imsemmija fl-artikolu 79(3)(b)(c). Hija haġa nota wkoll li hafna minn dawn l-avukati li jipprattikaw f'kawzi kriminali ta' din l-entità u gravità huma membri tal-Parlament Malti. Il-konsegwenza ta' dan hija li bħala effett ta' l-art. 79(2) in kwantu jirrigwarda l-kazijiet kriminali kkontemplati fl-art. 79(3)(b)(c), kif fuq interpretat jiġi ristrett hafna b'mod li fil-fehma kkunsidrata tal-Qorti, huwa jista' ma jkollux rappreżentanza legali adegwata u effettiva li tant hija neċessarja sabiex ikollu dak is-smiġh xieraq ('fair hearing') li l-Kostituzzjoni tagħna fl-art. 39(1), bħall-Konvenzjoni Ewropeja fl-art. 6(1), trid li tiggarrantilu.

Il-Qorti: -

Rat in-nota tar-Registratur tal-Qorti ppreżentata fil-Prim'Awla tal-Qorti Ċivili, (Ġurisdizzjoni Kostituzzjonali) li biha għab quddiem dik il-Qorti l-inkartament tal-kawza kriminali fuq imsemmija skond l-ordni magħmul mill-Qorti Kriminali tal-Maġistrati tal-Pulizija Ġudizzjarja ta' Malta, skond l-inciż 5 ta' l-Avviz Legali numru 48 ta' l-1964;

Rat id-digriet ta' dik il-Qorti Kriminali tal-Magistrati tal-Pulizija Ġudizzjarja ta' Malta tat-12 ta' Dicembru 1979, li kien iddikjara li l-Onor. Dr. De Marco minhabba l-provvedimenti ta' l-art. 77(3)(ċ)(iv) tal-Kodiċi ta' Organizzazzjoni u Proċedura Ċivili ma jistax jirrappreżenta lill-Onor. Falzon f'din il-kawża;

Rat l-ordni ta' riferenza magħmul minn dik il-Qorti li kien *fis-sens* li:

“Rat id-digriet tagħha tat-12 ta' Dicembru 1979, li permezz tiegħu ddiċjarat li l-Onorevoli Dottor De Marco minhabba d-disposizzazzjoni u Proċedura Ċivili ma jistax jirrappreżenta lill-Onor. Perit Falzon f'din il-kawża;

“Rat il-verbal tas-seduta tat-12 ta' Dicembru 1979 li sar wara li nġhata l-imsemmi digriet minn fejn jirrizulta li Dottor Giovanni Bonello għall-Perit Falzon issottometta biss limitatament li l-artikolu 77(2) tal-Kodiċi ta' Organizzazzjoni u Proċedura Ċivili in kwantu jolqot l-għażla ta' difensur fi proċessi kriminali stabbiliti mis-subartikolu sussegwenti huwa in vjolazzjoni ta' l-artikolu 40(6)(b)(ċ) tal-Kostituzzjoni ta' Malta u għaldaqstant talab ir-riferenza prevista mill-artikolu 47(3) tal-Kostituzzjoni;

Semgħet it-trattazzjoni fuq dan il-punt;

Ikkunsidrat:

Illi skond is-subartikolu (3) ta' l-artikolu 47 tal-Kostituzzjoni ta' Malta jipprovdi illi 'jekk f'xi proċedura f'xi Qorti li ma tkunx il-Prim'Awla tal-Qorti Ċivili jew il-Qorti Kostituzzjonali tqum xi kwistjoni dwar il-ksur ta' xi waħda mid-disposizzjonijiet ta'

l-imsemmija artikoli 34 sa 46 (magħdudin), dik il-Qorti għandha tibgħat il-kwistjoni quddiem il-Prim'Awla tal-Qorti Ċivili kemm il darba fil-fehma tagħha t-tqanqil tal-kwistjoni ma tkunx sempliċement frivola jew vessatorja'';

Illi l-artikolu 40(6)(b) tal-Kostituzzjoni jipprovdi li kull min ikun akkużat b'reat kriminali għandu jiġi mogħti żmien u faċilitajiet xierqa għall-preparazzjoni tad-difiża tiegħu;

Illi l-artikolu 40(6)(ċ) jistabbilixxi li kull min ikun akkużat b'reat kriminali għandu jiġi jiddefendi ruħu personalment jew permezz ta' rapprezentant legali u min ma jkunx jista' jgħallas għal rapprezentanza legali hekk kif tkun meħtieġa raġonevolment miċ-ċirkostanzi tal-każ tiegħu jkollu dritt li jkollu dik ir-rapprezentanza bi spejjeż pubbliċi;

Illi l-kontestazzjoni ta' l-imputat Falzon hi fis-sens li l-artikolu 77(2) tal-Kodiċi msemmi u li ġie applikat minn din il-Qorti fid-digriet tagħha preċedenti għal dan imur kontra dawn iż-żewġ provvedimenti tal-Kostituzzjoni billi jipprekludih milli jkollu jippartroċinah avukat li jagħżel hu, avukat ta' fiduċja;

Illi l-uffiċjal prosekutur issottometta li ma jeżistix fil-Kostituzzjoni tagħna d-dritt ta' persuna akkużata li dejjem tagħżel id-difensur tagħha u li kieku l-leġislatur ried jippreserva dan id-dritt ma kienx iħalli barra l-kliem "*of his own choosing*" li jeżisti fil-Konvenzjoni Ewropeja tad-Drittijiet Umani;

Illi mhux il-kompitu ta' din il-Qorti li tistabbilixxi dan id-dritt jeżistix jew le skond l-artikolu 40 imsemmi iżda biss li tara jekk il-kontestazzjoni ta' l-imputat Falzon hix frivola u vessatorja;

Illi thares minn fejn thares lejha, taht l-ebda ċirkostanza ma tista' din il-Qorti taċċetta jew taqbel li l-kwistjoni ssollewata minn Dr. Bonello hi frivola jew vessatorja anzi tippostula punt legali serju u fundamentali fil-kamp tad-dritt penali li aħjar jiġi deċiż darba għal dejjem;

Illi għalhekk din il-Qorti hi tal-fehma li r-rekwiziti ta' l-artikolu 47(3) tal-Kostituzzjoni huma sodisfatti u konsegwentement tibgħat din il-kwistjoni quddiem il-Prim'Awla tal-Qorti Ċivili biex tiġi ttrattata u deċiża. Ir-Registatur ta' din il-Qorti għandu jiehu hsieb li jittrasmetti l-atti kollha ta' din l-istanza u kopja ta' dan id-digriet lil dik il-Qorti mhux aktar tard mit-18 ta' Dicembru, 1979;

Rat id-deċiżjoni mogħtija mill-Prim'Awla tal-Qorti Ċivili fid-29 ta' Lulju 1983, li biha ddeċidiet li ma hemmx il-konflitt allegat bejn it-tieni inċiż ta' l-artikolu 77 tal-Kodiċi ta' Organizzazzjoni u Proċeduri Ċivili u l-artikolu 40(6)(ċ) tal-Kostituzzjoni tar-Repubblika ta' Malta u ordnat li permezz tar-Registatur l-inkartament jerga' jintbagħat quddiem l-ewwel Onorabbli Qorti (il-Qorti Kriminali tal-Maġistrati tal-Pulizija Ġudizzjarja ta' Malta) biex jitkompli mill-istudju li kien fih qabel ma ntbagħat lil dik il-Qorti u dana wara li:

Omissis;

Rat ir-rikors ta' l-appell ta' l-imsemmi Onorevoli Perit Michael Falzon li bih għar-raġunijiet tiegħu u tirrevoka s-sentenza appellata tad-29 ta' Lulju 1983 billi tiddikjara li l-liġi mpunjata tiledi d-dritt kostituzzjonali protett mill-art. 40(6)(ċ) fil-konfront tiegħu, bl-ispejjeż taż-żewġ istanzi kontra l-appellat;

Rat ir-risposta ta' l-appellat il-Kummissarju tal-Pulizija pprezentata fid-19 ta' Awissu 1983;

Rat l-atti l-oħra kollha rilevanti u opportuni;

Ittratt l-appell;

Ikkunsidrat:

Il-fatti li taw lok għal dan l-appell jistgħu jigu kkompendjati b'dan il-mod: L-Onorevoli Perit Michael Falzon bħala editur u haddieħor bħala stampatur tal-gazzetta "*The Democrat*" kienu ġew akkużati quddiem il-Qorti Kriminali tal-Maġistrati tal-Pulizija ta' Malta talli ppublikaw, stampaw, bieġħu, offrew għall-bejgħ, qassmu u esibew materja sedizzjuża. Wara li fit-12 ta' Dicembru 1979 inġhata digriet fis-sens li l-Onorevoli Dottor Guido De Marco minħabba l-provvediment ta' l-artikolu 77(3)(ċ)(iv) illum l-artikolu 79(3)(ċ)(iv) tal-Kodiċi ta' Organizzazzjoni u Proċedura Ċivili ma setax jirrappreżenta lill-Onorevoli Michael Falzon f'dik il-kawża, b'verbal ta' dak inhar stess l-Onorevoli Falzon iddikjara li l-Avukat Dr. Guido De Marco kien l-avukat ta' fiduċja tiegħu u għalhekk xtaq jimpunja bil-metodi li ttiħ il-liġi l-istess digriet fuq bażi kostituzzjonali u fil-fatt, kif jidher ukoll mill-verbal tas-seduta ta' l-istess data d-difensur tiegħu, limitatament għal din il-kwistjoni, issottometta li l-art. 77(2) tal-Kodiċi ta' Organizzazzjoni u Proċedura Ċivili in kwantu jolqot l-għażla ta' difensur fi proċessi kriminali stabbiliti mis-subartikolu sussegwent huwa in vjolazzjoni ta' l-artikolu 40(6)(b)(ċ) (illum 39(6)(b)(ċ) tal-Kostituzzjoni ta' Malta u għalhekk talab ir-riferenza prevista mill-art. 47(3) (illum

46(3)) tal-Kostituzzjoni. L-imsemmija talba giet milqugħa mill-Qorti Kriminali tal-Maġistrati b'digriet iehor ta' l-14 ta' Diċembru 1979;

Fil-fatt il-kwistjoni hekk issollewata ngiebet mir-Registratur tal-Qorti b'nota tas-17 ta' Diċembru, 1979 quddiem il-Prim'Awla tal-Qorti Ċivili fil-ġurisdizzjoni kostituzzjonali tagħha. Dik il-Qorti b'deċizzjoni tad-29 ta' Lulju 1983 iddeċidiet li m'hemmx il-konflitt allegat bejn it-tieni inċiż ta' l-artikolu 77 (illum 79) tal-Kodiċi ta' Organizzazzjoni u Proċedura Ċivili u l-artikolu 40(6)(ċ) (illum 39(6)(ċ)) tal-Kostituzzjoni. Minn din id-deċizzjoni qed isir l-appell preżenti;

Ikkunsidrat:

L-artikolu 39(6)(ċ) (gà l-art. 40(6)(ċ)) tal-Kostituzzjoni jiddisponi fit-test Malti li "kull min ikun akkużat b'reat kriminali.....(ċ) għandu jithalla jiddefendi ruhu personalment jew permezz ta' rappresentant legali u min ma jkunx jista' jhallas għal rappresentanza legali hekk kif tkun meħtieġa raġonevolment miċ-ċirkostanzi tal-każ tiegħu jkollu dritt li jkollu dik ir-rappresentanza bi spejjeż pubbliċi" u fit-test Inġliż li "*every person who is charged with a criminal offence.....(c) shall be permitted to defend himself in person or by his legal representative and a person who cannot afford to pay for such legal representation as is reasonably required by the circumstances of his case shall be entitled to have such representation at the public expense*";

L-ewwel kwistjoni li għandha tiġi eżaminata u deċiża mill-Qorti hija jekk id-disposizzjoni tal-Kostituzzjoni tagħtix jew le lill-akkużat id-dritt li jagħżel hu r-rappresentanza legali tiegħu;

Meta wiehed jipparaguna dina d-disposizzjoni mad-disposizzjoni analoga (art. 6(3)(ċ)) tal-Konvenzjoni Ewropeja għall-Protezzjoni tad-Drittijiet tal-Bniedem u tal-Libertajiet Fundamentali, għall-ewwel jidher li f'dan ir-rigward hemm differenza bejn il-Kostituzzjoni tagħna u l-imsemmija Konvenzjoni fis-sens illi fil-waqt li l-art. 6(3)(ċ) tal-Konvenzjoni Ewropeja *inter alia* juża l-kliem "*through legal assistance of his own choosing*", l-art. 39(6)(ċ) tal-Kostituzzjoni juża l-kliem "*by a legal representative*" minghajr ma juża wkoll il-kliem "*of his own choosing*" jew kliem simili;

Fil-fehma tal-Qorti, però, ma hemm in sostanza l-ebda differenza. Minn ezami ta' l-artikolu 39(6)(ċ) jidher li l-Kostituzzjoni qiegħda tikkontempla tliet ipotesijiet:

(1) meta l-akkużat jiddefendi ruħu "*in person*";

(2) meta jiddefendi ruħu permezz ta' "*legal representative*" u

(3) meta, fl-ipotesi li ma jkunx jista' jhallas għal rappreżentanza legali, ikollu dritt li jkollu dik ir-rappreżentanza bi spejjeż pubbliċi;

Id-differenza bejn l-ipotesi taħt (2) u l-ipotesi taħt (3) hija bbażata fuq iċ-ċirkostanza jekk l-akkużat jistax iħallas għar-rappreżentanza legali. Jekk ikun jista' jhallas għar-rappreżentanza legali, l-ipotesi tkun dik taħt in-numru (2). Jekk ma jkunx jista' jhallas, l-ipotesi tkun dik taħt in-numru (3);

Mela fl-ipotesi taħt in-numru (2) l-akkużat iħallas għar-rappreżentanza legali tiegħu. Il-fatt li huwa jhallas jimporta, fil-

fehma tal-Qorti, id-dritt li huwa jagħżel għal dak li jhallas, i.e. id-dritt li jagħżel ir-rappresentanza legali li għaliha huwa jkun qed ihallas;

Kwindi l-kliem “*by a legal representative*” użati fil-Kostituzzjoni ma jistax hliet ifissru l-istess haġa bhall-kliem “*through legal assistance of his own choosing*” użati fil-Konvenzjoni Ewropeja. F’dan ir-rigward u fid-dawl tal-konsiderazzjonijiet fuq magħmula l-Qorti qiegħda taqbel ma’ dak li qalet l-ewwel Qorti;

Ikkunsidrat:

Jinkombi issa lill-Qorti li teżamina u tiddecidi l-kwistjoni jekk l-artikolu 79(2) (gà l-art. 77(2) tal-Kodiċi ta’ Organizzazzjoni u Proċedura Ċivili jmurx kontra l-art. 39(6)(ċ) (gà l-art. 40(6)(ċ)) tal-Kostituzzjoni;

Originarjament l-art. 77 tal-Kodiċi ta’ Organizzazzjoni u Proċedura Ċivili (Kap. 15 Ediz. Riv. 1942) kien jiddisponi li “*Hadd ma jista’ jeżerċita l-professjoni ta’ avukat fil-Qrati tal-Gustizzja tal-Gżira ta’ Malta u l-Gzejjer li jagħmlu magħha mingħajr l-awtorizzazzjoni tal-Gvernatur mogħtija b’warrant taħt is-Sigill Pubbliku ta’ Malta*”. L-art. 79 ta’ l-istess Kodiċi (Kap. 15 Ediz. Riv. 1942) imbagħad kien jelenka l-“*kwalifiki għall-warrant*” – fit-test Ingliz: “*qualifications for obtaining warrant*” – (dawn il-kliem huma użati mil-ligi stess fil-“*marginal note*”). L-imsemmi art. 77 gie sostitwit b’artikolu ġdid bl-att XXVII ta’ l-1977. Dan l-artikolu ġdid (illum l-art. 79 tal-Kap. 12, Ediz. Riv. 1984) huwa maqsum f’erba’ subartikoli:

(a) Is-subartikolu (1) li jiddisponi li “Ebda persuna ma tista’ teżercita l-professjoni ta’ avukat fil-Qrati tal-Ġustizzja f’Malta mingħajr l-awtorità tal-President mogħtija b’warrant taħt is-Sigill Pubbliku ta’ Malta”, li in sustanza jaqbel ma’ l-art. 77 originali;

(b) Is-subartikoli (2)(3) u (4) li ntroduċew kunċett ġdid fis-sens li minkejja kull awtorità mogħtija kif jintqal fis-subartikolu (1), ebda persuna ma tista’, fil-waqt li tkun membru tal-Parlament, teżercita l-professjoni ta’ avukat f’xi Qorti tal-Ġustizzja f’Malta f’xi wieħed mill-każijiet imsemmijin fis-subartikolu (3) jew xort’oħra taġixxi bħala avukat f’xi kwistjoni li wieħed raġonevolment jista’ jistenna li twassal għal jew tispicċa f’xi każ minn dawk. Dawn il-każijiet, kif jidher minn eżami tas-subartikolu (3) huma numerużi ħafna u jolqtu *inter alia* diversi każijiet kriminali, fosthom anke l-każ kriminali li fih ir-reat ikun kontra xi liġi li jkun fiha disposizzjoni biex tirregola, tikkontrolla jew tkun xort’oħra dwar sedizzjoni.....” (art. 79(3)(ċ7(iv));

Artikolu 79 tal-Kap. 15 Ediz. Riv. 1942 gie emendat f’ċerti kwalifiki mill-Att LXII ta’ l-1948 u XX ta’ l-1968 iżda ma gie bl-ebda mod emendat bl-isemmi Att XXVII ta’ l-1977 meta saru l-emendi fuq imsemmija fl-artikolu 77. Għalhekk ilu bħala l-art. 81 tal-Kap. 12, Ediz. Riv. 1984 huwa għadu jelenka l-kwalifiki għall-warrant li kien jelenka bħala l-art. 79 tal-Kap. 15, Ediz. Riv. 1942, kif emendat bl-imsemmi Att LXII ta’ l-1948 u l-imsemmi Att XX ta’ l-1968;

Ikkunsidrat:

Għandu jiġi nnotat fl-ewwel lok illi l-art. 39(6) tal-Kostituzzjoni jirrigwarda persuni li jkunu akkużati b’reat

kriminali. Id-drittijiet imsemmija f'dak is-subartikolu huma salvagwardati lill-persuni akkuzati b'reat kriminali u kwindi l-art. 39(6) ma jistax jiġi invokat fi proċeduri ta' natura ċivili. Dan kien ġie wkoll ritenut fir-rigward tad-disposizzjoni analoga tal-Konvenzjoni Ewropeja, ċjoè l-artikolu 6(3). Kif josserva l-Fawcett, *The Application of the European Convention on Human Rights*, pag. 191 (Tielet Ediz. 1987): "In the first place, it is limited to criminal proceedings and no claims can be made under it in civil or administrative litigation" (footnote 2, 3944/69 (F.R.G.) 33 Recueil 5). Isegwi għalhekk li fl-ebda każ ma jista' jingħad li dawk id-disposizzjonijiet ta' l-art. 79 tal-Kap. 12. Ediz. Riv. 1984, li ma jirrigwardawx proċediment ta' xorta kriminali, imorru kontra l-art. 79(3)(a) tal-Kostituzzjoni. Eżami tal-każijiet imsemmija fl-art. 79(3) juri li l-każijiet hemm ikkontemplati huma kollha ta' natura kriminali hlief dawk imsemmija fl-art. 79(3)(a) u għalhekk il-Qorti tikkonkludi f'dan ir-rigward illi fl-ebda każ ma jistax jingħad li l-art. 39(6)(c) jista' jmur kontra l-każijiet imsemmija fl-art. 79(3)(a) appuntu għaliex dawn espressament ma jirrigwardawx proċediment ta' xorta kriminali;

Kwantu għall-każijiet fl-art. 79(3) li huma ta' natura kriminali, ċjoè l-każijiet taht l-inciż (b) u (c) ta' l-istess art. 79(3) il-Qorti tirrileva li l-Kummissjoni Ewropeja fil-kawża X against *The Federal Republic of Germany*, 6 ta' Marzu, 1962 (Application No. 722/60: 5 Yearbook 104) osservat li "...the right to defend oneself through legal assistance of one's own choosing, as guaranteed by article 6, paragraph (3) subparagraph (c) of the Convention to everyone charged with a criminal offence, is not an absolute right but limited by the right of the State concerned to make regulations concerning the appearance of lawyers before the Courts; whereas therefore the State has full discretion to exclude lawyers from appearing before the

Courts.....”;

Fil-kummenti tiegħu dwar l-imsemmija deċiżjoni l-Fawcett *op. cit.* josserva (paġ. 191) “*But this discretion must, it is believed, be exercised in good faith, and not so as to deny a fair hearing under article 6(1)*”. U ta’ min josserva wkoll li f’deċiżjoni sussegwenti *Artico vs Italy* (ċitata minn Sieghart, *The International Law of Human Rights*, Ediz. 1983), il-Kummissjoni Ewropeja rriteniet li l-artikolu 6(3)(c) tal-Konvenzjoni Ewropeja “*guarantees a right recognised as an essential feature of the concept of a fair trial. That provision guarantees to an accused person that proceedings against him will not take place without an adequate representation of the case for the defence. It guarantees the right to an effectual defence either in person or through a lawyer.....*”;

Il-Qorti hi tal-fehma li l-prinċipji fuq ċitati stabbiliti mill-Kummissjoni Ewropeja japplikaw f’materja kriminali anke fil-każ ta’ l-art. 39(1) tal-Kostituzzjoni tar-Repubblika ta’ Malta. Min ikun akkużat b’reat kriminali għandu d-dritt għal smiġh xieraq (“*fair hearing*”) taħt l-artikolu 39(1) u huwa għalhekk għandu dritt għal “*adequate representation*”, għandu d-dritt “*to an effectual defence*”, u jekk dan id-dritt tiegħu jkun qed jiġi nnegat b’legislazzjoni, dik il-legislazzjoni tkun qiegħed tmur kontra l-Kostituzzjoni;

Ikkunsidrat:

Il-Qorti rriflettiet fit-tul fuq il-kwistjoni rriferita lilha u tasal għall-konkluzjoni illi l-imsemmi artikolu 79(2), Kap. 12, Ediz. Riv. 1984, in kwantu jolqot l-għażla ta’ avukat fi proċess kriminali fil-każijiet stabbiliti fis-subartikolu sussegwenti (i.e.

(3)(b)(c)) huwa in vjolazzjoni tal-Kostituzzjoni u dana għal dawn ir-raġunijiet;

Il-kwistjoni għandha tiġi deċiża fl-isfond taċ-ċirkostanzi speċjali li jeżistu f'Malta (għax wara kollox id-deċiżjoni tirrigwarda liġi ta' Malta u Kostituzzjoni ta' Malta) iżda anke fid-dawl tal-prinċipji fuq citati billi, kif inhu magħruf, fir-rigward tad-drittijiet fundamentali, il-Kostituzzjoni tagħna hija ispirata bil-prinċipji salutari tal-Konvenzjoni Ewropeja, iktar u iktar f'dan il-każ meta l-art. 39(6)(c) tal-Kostituzzjoni tagħna huwa simili għall-art. 6(3)(c) tal-Konvenzjoni Ewropeja. Issa hija haġa nota (u l-Qorti għalhekk tista' tiegħu 'judicial notice' tagħha) li n-numru tal-membri tal-klassi legali li jipprattikaw l-avukatura huma l-avukati li jipprattikaw fi proċessi kriminali, speċjalment f'kawżi ta' l-entità tal-gravità bħal dawk imsemmija fl-artikolu 79(3)(b)(c). Hija haġa nota wkoll li hafna minn dawn l-avukati li jipprattikaw f'kawżi kriminali ta' din l-entità u gravità huma membri tal-Parlament Malti. Il-konsegwenza ta' dan hija li bħala effett ta' l-art. 79(2) in kwantu jirrigwarda l-każijiet kriminali kkontemplati fl-art. 79(3)(b)(c), id-dritt ta' għażla ta' avukat mgħoti lill-akkuzat bl-art. 39(6)(c) kif fuq interpretat, jiġi ristrett hafna b'mod li fil-fehma kkunsidrata tal-Qorti, huwa jista' ma jkollux rappreżentanza legali adegwata u effettiva li tant hija neċessarja sabiex ikollu dak is-smiġh xieraq ("*fair hearing*") li l-Kostituzzjoni tagħna fl-art. 39(1) bħall-Konvenzjoni Ewropeja fl-art. 6(1)) trid li tigarantili. Għalhekk meta l-appellant l-Onorevoli Perit Michael Falzon gie pprivat mill-avukat ta' fiduċja tiegħu bħala difensur fil-kawża kriminali fuq imsemmija, huwa kien qed jiġi pprivat minn dak il-"*fair hearing*" li hu ntitolat għalih skond il-Kostituzzjoni fis-sens li gie pprivat minn dak l-"*adequate representation*" u "*efficient defence*" li għandu dritt għalihom;

In vista tal-konklużjoni fuq raġġunta, il-Qorti ma tarax il-htieġa li tidhol f'aspetti oħra tal-kwistjoni;

Għal dawn il-motivi u fid-dawl tal-konsiderazzjonijiet premissi l-Qorti tiddeċidi billi tilqa' l-appell u tirrevoka d-deċiżjoni appellata, u tiddeċidi minflok billi tiddikjara li l-kliem "permezz ta' rappresentant legali" fl-artikolu 39(6)(ċ) tal-Kostituzzjoni jimportaw ukoll li l-akkużat, għar-raġunijiet fuq imsemmija, għandu dritt li jagħzel l-avukat tiegħu u billi tiddikjara wkoll li l-artikolu 79(2) u (3) tal-Kodiċi ta'Organizzazzjoni u Proċedura Ċivili (Kap. 12 Ediz. Riv. 1984) in kwantu jirrigwarda każijiet kriminali jilledi d-dritt kostituzzjonali protett bil-kliem "permezz ta' rappresentanza legali". In vista tan-novità tal-każ, l-ispejjeż, sija ta' l-ewwel istanza kif ukoll ta' din l-istanza għandhom jibqgħu mingħajr taxxa;

Fl-aħħarnett, il-Qorti, għall-finijiet ta' l-artikolu 46(3) tal-Kostituzzjoni, tirrimetti l-proċess lill-Qorti Kriminali tal-Maġistrati tal-Pulizija Ġudizzjarja ta' Malta fuq imsemmija.
